

تو ہمت اور خیالات فاسدہ کے خول سے باہر نہیں نکل سکے ہیں۔

الحمد للہ جوں جوں اقتصادی ترقی ملتی گئی، ان میں سے اکثر رسموں نے بھاگنا شروع کیا۔ یہ سارے دھندے اپنے آپ ملیا میٹ ہو رہے ہیں۔ تبلیغ اسلام کی کامیابی کے بعد رقص و سرور کی محفلوں میں سازندے، گویے، ڈانس اور تماشائی مرد ہوتے تھے۔ البتہ شوقین عورتیں مردوں سے الگ تھلگ رہ کر تماشائی کیا کرتی تھیں اور ڈھول بجانے، رقص کرنے اور بینڈ بجا بجانے والوں کی خدمت میں تحفہ کے طور پر خوبانی گری وغیرہ لاتی تھیں۔

آج حالات نے ایسا دھارا بدلا ہے کہ فضول بیٹھ کر داستانیں سننے، تہوار میں منانے اور رقص و موسیقی کے محافل بجانے کی فرصت ہی نہیں ملتی۔ حصول معاش کی فکر اس قدر آگے بڑھ گئی ہے، کوئی یہ نہیں دیکھتا کہ میرا پیشہ اسلام کے مطابق ہے یا نہیں؟ صرف یہی دھن سوار ہے کہ معاش ملے؛ چاہے حلال طریقے سے ہو یا حرام طریقے سے۔ سیر و تفریح اور محافل و تہوار کی صورت میں نہ سہی؛ مگرٹی وی، وی سی آر، سی ڈیز اور کمپیوٹر کے ذریعے ہر گھر کلب بنا ہوا ہے۔ غیر اسلامی میڈیا کی یلغار ہے۔ اکثر عوام سکرین پر تھرکتے عریاں بدن دیکھ کر واہ واہ میں لگے ہوئے ہیں۔

قبل از اسلام یہاں بدھ عقائد رائج تھے۔ بدھوں کے بہت سے مذہبی پیشواؤں کا یہاں آنا جانا ہوتا تھا۔ بہت سے بدھ بھکشوؤں، لاماؤں اور غیر ملکی سیاحوں نے یہاں سکونت اختیار کی۔ چین کا مشہور سیاح فاہیان بھی بلتستان میں وارد ہوا، انہوں نے اس سفر کے دوران یہاں کے بدھ خانقاہوں اور مندروں کا ذکر کیا ہے۔ ایک اور چینی سیاح سکپون ۹۷۹ء میں کافرستان، چترال اور سوات سے ہوتا ہوا وارد بلتستان ہوا۔ وہ یہاں کے عقائد کے بارے میں لکھتا ہے کہ تبت خورد میں بدھ مت کا عروج ہے، یہاں رات کے وقت بدھ خانقاہوں میں گھنٹیاں بجتی ہیں، دریائے شیوق اور سندھ کے کنارے متعدد عبادت گاہیں موجود ہیں۔ ۱۳۰ء میں ایک چینی سیاح ہیون سنگ نے بلتستان کا رخ کیا۔ اس نے دنیا کی نظروں سے چھپی ہوئی ان وادیوں کا چہ چہ چھان مارا۔ وہ لکھتا ہے کہ اگرچہ یہاں بدھ مت کا دور دورہ ہے؛ لیکن بدھ بھکشو اتک بھی اس امر سے عاجز ہیں کہ یہاں کے باسیوں کے دلوں اور ذہنوں سے بون عقائد کو پوری طرح ختم کریں۔



شرعی پیمائش

عبدالرحیم روزی

صاع و مُدّ نبوی

صاع اور مدّ شرعی کے بارے میں رسول اکرم ﷺ کے ارشادات عالیہ:

۱۔ حضرت ابوسعید خدریؓ سے روایت ہے کہ رسول اللہ ﷺ نے فرمایا: ”لا تسبوا أصحابی فلو أن أحدكم أنفق مثل أحد ذهباً ما بلغ مد أحدهم ولا نصيفه“ ”اے لوگو! میرے اصحاب کرامؓ کو گالی مت دو، اگر تم میں سے کوئی کوہِ احد کے برابر سونا اللہ کی راہ میں خرچ کرے تب بھی ان کے ایک مد یا آدھا مد خرچ کرنے کے برابر ثواب حاصل نہ ہوگا۔“ [البخاری فضائل الصحابة باب قول النبي ﷺ لو كنت متخذاً لخليلاً حديث: ۳۶۷۳]

۲۔ حضرت انس بن مالکؓ سے روایت ہے کہ رسول اللہ ﷺ نے فرمایا: ”اللهم بارك لهم في مكيالهم وبارك لهم في صاعهم ومدهم يعني اهل المدينة“ ”اے اللہ! ان (اہل مدینہ) کے پیمانوں، صاع اور مد میں برکت عطا فرما۔“ [صحیح البخاری البيوع باب بركة صاع المدينة ومدها ح ۲۱۳۰، كفارات باب صاع المدينة ومد النبي ﷺ وبركته وماتوا تراث اهل المدينة من ذلك قرناً بعد قرن ح ۶۷۱۴، الاعتصام بالكتاب والسنة ح ۷۳۳۱]

۳۔ حضرت ابن عمرؓ سے روایت ہے کہ رسول اللہ ﷺ نے فرمایا: ”الوزن وزن اهل مكة والمكيال مكيال اهل المدينة“ [ابو داؤد بیوع باب فی قول النبي ﷺ ”المكيال مكيال المدينة ح: ۳۳۴۰] ”کہ ترازو اہل مکہ کا متعبر ہے اور ماپ اہل مدینہ کا۔“ اس حدیث کی شرح میں مولانا خلیل احمد سہانپوری فرماتے ہیں کہ یہاں میزان اور مکیال سے مراد شرعی پیمانہ ہے۔ [بذل المجہود]

زکاۃ اور فطرہ میں رسول اللہ ﷺ کا حکم اور صحابہ کرام کا عمل:

۱۔ حضرت عبداللہ بن عمرؓ سے روایت ہے کہ رسول اللہ ﷺ نے ہر چھوٹے بڑے، آزاد اور غلام پر صدقہ فطر ایک صاع کھجور مقرر فرمایا۔ [بخاری فرض صدقة الفطر ح ۱۵۰۳، باب صدقة الفطر على العبيد وغيره من المسلمين ح ۱۵۴، باب صدقة الفطر صاعاً من تمر ح: ۱۰۰۷، باب صدقة الفطر على الحر والمملوك ح ۱۵۱۱، مسلم زكاة الفطر على المسلمين ح ۹۸۴، باب زكاة الفطر على المسلمين]

۲۔ حضرت ابوسعید خدریؓ سے روایت ہے کہ رسول اللہ ﷺ کے دور مبارک میں ہم صدقہ فطر ایک صاع غنہ یا ایک صاع چھوڑا (خشک کھجور) یا ایک صاع جو یا ایک صاع منقہ (کشمش) ادا کرتے تھے۔ [البخاری زكاة ح ۱۵۰۸، مسلم

زكاة باب زكاة الفطر على المسلمين |

۳۔ حضرت اسماء بنت ابی بکر الصدیقہ سے روایت ہے کہ لوگ اہل مدینہ کے مد کے مطابق صدقہ فطر نکالتے

تھے۔ [تحفة الأوحى شرح ترمذی ۶/۲ طبع: نشر السنۃ فاروقی کتب خانہ ملتان، بحوالہ صحیح ابن خزیمہ، مستدرک حاکم]

۴۔ حضرت نافع سے روایت ہے: ”کان ابن عمر یعطی زکاة رمضان بمد النبی ﷺ المد

الاول، وفي كفارة اليمين بمد النبی ﷺ“ ”حضرت عبداللہ بن عمر فطر کا صدقہ رسول اللہ ﷺ کے مد کے مطابق نکالا کرتے تھے۔ یعنی اگلے زمانہ کا مد، اور قسم کے کفارے میں بھی اسی مد نبوی کے حساب سے ادا کیا کرتے تھے۔“

[صحیح البخاری کفارات باب صاع اهل المدينة ومد النبی ﷺ ح: ۶۳۱۳]

ان احادیث مبارکہ اور صحابہ کرام ﷺ کے طرز عمل سے معلوم ہوا کہ:

۱۔ مدینہ والوں کے صاع اور مد کو نبی ﷺ کی دعائے برکت حاصل ہے۔

۲۔ مدینہ والوں کا صاع اور مد شرعی پیمانہ ہے، جس کا محل استعمال زکاة، فطرہ، نذیہ اور کفارہ وغیرہ ہے۔ اور رسول اللہ

ﷺ نے اسی کو معیار قرار دیا ہے۔

۳۔ کسی اور علاقے کے صاع اور مد کے لیے رسول اقدس ﷺ کی دعائے برکت حاصل نہیں ہے، چاہے وہ مد نبوی

سے بڑا ہو یا چھوٹا۔

۴۔ صحابہ کرام ﷺ کا خود رسول اللہ ﷺ کی حیات طیبہ میں اور آپ کے بعد بھی اسی پیمانہ پر عمل تھا۔ کیونکہ ان میں

آپ ﷺ کے نقش قدم پر چلنے کا جذبہ کوٹ کوٹ کر بھرا ہوا تھا۔

صاع اور مد کی مقدار کا تعین:

تمام اسلامی مذاہب اور فقہائے کرام کا اس امر میں تو اتفاق پایا جاتا ہے کہ ایک صاع میں چار مد آتے ہیں اور جمہور

علماء کا اس بات پر بھی اتفاق ہے کہ پانچ دستق میں زکاة واجب ہوتی ہے۔ جو کہ مساوی 300 صاع ہے۔ لیکن اختلاف اس

نکتے میں ہے کہ صاع اور مد میں کتنے رطل آتے ہیں؟ آئیے ہم دیکھتے ہیں کہ صاع اور مد کی مقدار کیا تھی؟

۱۔ حضرت سائب بن یزیدؓ فرماتے ہیں کہ نبی اکرم ﷺ کے زمانے کا صاع، موجودہ ایک مد اور اس کی تہائی

☆ السائب بن یزید الکندیؓ (عرف: ابن اخت النمر) چھوٹا صحابی ہے۔ سات سال کی عمر میں جتہ الوداع میں شریک تھا۔

کے برابر تھا، پھر عمر بن عبدالعزیز کے دور میں اضافہ کیا گیا۔ [بخاری کفارات باب صاع المدينة ح: ۶۷۱۲] حضرت سائب بن یزید نے جب یہ حدیث بیان کی تھی، اس وقت مدین میں تین گنا اضافہ کر دیا گیا تھا۔ یعنی ایک مد ۴ رطل کے برابر تھا۔ جس کا مطلب یہ ہے کہ اس میں اگر ایک اور تہائی مد کا اضافہ کر دیا جائے تو ایک صاع نبوی کے برابر ہو جاتا، جس کی مقدار $5 \frac{1}{3}$ رطل تھی، یہ جدید اعشاری نظام کے مطابق 2 کلو 100 گرام ہے۔ | مولانا عبدالستار حماد: شرح مختصر

صحیح بخاری ح: ۲۱۵۱

پروفیسر مجتبیٰ سعیدی نے حضرت سائب بن یزید کے کلام کے بارے میں حافظ ابن حجر کی تشریح سے یہ نتائج اخذ کیے ہیں:

(۱) دور نبوت میں ایک مد $1 \frac{1}{3}$ رطل کا اور صاع $5 \frac{1}{3}$ رطل کا ہوتا تھا۔

(۲) بعد ازاں مد کو 2 رطل کا بنایا گیا اور صاع 8 رطل کا بن گیا۔

(۳) اس کے بعد مزید اضافہ کر کے مد 4 رطل اور صاع 16 رطل کا بنایا گیا۔ | ہفت روزہ ترجمان دہلی ۲۵ فروری ۱۹۹۳ء |

یہاں حضرت سائب بن یزید کے مطابق صاع میں تین گنا کا اضافہ عمر بن عبدالعزیز کا دور میں ہوا، لیکن امیہ بن خالد کے مطابق یہ اضافہ خالد بن عبداللہ قسری اور ہشام بن عبدالملک نے کیا۔ وہ کہتے ہیں کہ ”لما ولسی خالد القسری أضعف الصاع، فصار الصاع ستة عشر رطلا“ [سنن ابی داؤد ایمان والنذور باب کم الصاع فی الکفارة ح: ۳۲۸۱] محمد بن محمد ضلاد کہتے ہیں کہ ”صاع خالد صاع ہشام بن عبد الملک“ یعنی خالد کا صاع بعینہ ہشام کا صاع ہے اور یہ مکوک کے نام سے معروف تھا۔ | حدیث: ۳۲۸۰ |

۲۔ اسحاق بن سلیمان رازی اور امام مالک بن انس مدنی کے مابین درج ذیل مکالمہ ہوا:

اسحاق: ”اے ابو عبداللہ! رسول اللہ ﷺ کے صاع کا وزن کیا تھا؟“

امام مالک: ”عراقی حساب سے $5 \frac{1}{3}$ رطل تھی۔ یہ میں نے خود ماپ لیا ہے۔“

اسحاق: ”اے ابو عبداللہ! آپ لوگوں کے شیخ کی مخالفت کرتے ہیں؟“

امام مالک: ”کس کی؟“

اسحاق: ”امام ابوحنیفہ“ کی۔ کیونکہ وہ ایک صاع آٹھ رطل کا بتاتے ہیں۔“

امام مالک یہ سن کر شدید غضبناک ہوئے اور حاضرین سے فرمایا ”اے فلان اپنے دادا کا صاع لے آ، اے فلان جا اور اپنی دادی، نانی کا صاع حاضر کر“ اس طرح بہت سے صاع جمع ہو گئے تو امام صاحب نے ہر ایک سے اس کے صاع کی سند دریافت کی..... تو ہر ایک نے اپنے دادا، چچا، دادی کی سند رسول اللہ ﷺ تک بیان کی کہ وہ دور نبوت میں اسی صاع سے

صدقات ادا کیا کرتے تھے۔

امام مالکؒ نے کہا: میں نے خود سے ماپا ہے اور اس کا وزن $3/5$ پایا ہے۔

اسحاقؒ: اے ابو عبد اللہ! کیا میں آپ کو اس سے بھی عجیب تر بات نہ بتاؤں؟ وہ یہ بھی کہتے ہیں کہ 8 رطل والے صاع کے حساب سے فطرانہ نصف صاع یعنی 4 رطل ہے۔

امام مالکؒ: یہ تو پہلے سے بھی عجیب بات ہے۔ ایک تو انہوں نے صاع کی مقدار میں از خود اضافہ کر دیا اور ادا نیگی میں کمی کر دی۔ ہر آدمی کی طرف سے مکمل صاع ادا کرنا چاہیے۔ ہم نے اپنے شہر کے علماء کو یہی کہتے سنا ہے۔ [سنن الدارقطنی 1/220: دہلی] (اس کی سند میں کچھ کلام ہے۔)

۳۔ بشر بن عمرؒ کا بیان ہے کہ میں نے امام مالکؒ سے کہا: مجھے مدنبوی دکھائیں۔ امام مالکؒ نے ایک لڑکے کے ذریعے مد منگوا لیا۔ وہ لڑکا مد لے کر آیا۔ میں نے وہ مد امام مالک کو دکھا کر پوچھا: کیا وہ یہی مد ہے؟ فرمایا: ہاں یہی مدنبوی ہے، میں نے تو دور نبوت کو نہیں پایا۔ البتہ ہم اسی مد سے مدنبوی کی تعیین کرتے ہیں۔ میں نے کہا: کیا عشر و صدقات اور کفارات اسی مد کے حساب سے ادا کریں؟ فرمایا: ہاں، ہم اہل مدینہ اسی سے ادا کرتے ہیں۔ میں نے کہا: اگر کوئی شخص صدقہ فطر اور قسم کا کفارہ اس سے بڑے مد سے ادا کرنا چاہے تو؟ فرمایا: نہیں، اسے چاہیے کہ اسی مد سے ادا کرے۔ اس کے بعد مزید جو دینا چاہتا ہو ادا کرے۔ [سنن الدارقطنی طبع قدیم 1/224]

۴۔ محدث ابو قتیبہؒ کہتا ہے مجھ سے امام مالکؒ نے کہا: ”ہمارا مد تمہارے مد سے افضل اور عظمت والا ہے اور ہم اسی مد کو افضل سمجھتے ہیں، جسے نبی اکرم ﷺ استعمال فرمایا کرتے تھے۔ تمہارا کیا خیال ہے اگر کوئی حاکم آ کر مدنبوی سے چھوٹا مد رائج کر دے تو تم کس مد سے ادا کرو گے؟ میں نے کہا: ”ہم تو مدنبوی سے ادا کریں گے۔“ امام صاحب نے فرمایا: ”تو معلوم ہوا کہ اصل معتبر شرعی پیمانہ مدنبوی ہے۔“ [صحیح بخاری کفارات باب صاع المدینہ ومد النبی ﷺ وماتوارث اهل المدینہ من ذلت قرنا بعد قرن ح: 6713]

۵۔ حسین بن ولید القرشی بیان کرتا ہے کہ امام ابو یوسفؒ ادا نیگی حج کے بعد ہمارے ہاں تشریف لائے اور فرمایا: ”مجھے ایک اہم مسئلہ درپیش تھا، میں نے اس کی تحقیق کی ہے اور تمہیں بھی اس سے آگاہ کرنا چاہتا ہوں۔ میں نے مدینہ منورہ جا کر صاع کے متعلق دریافت کیا تو کہنے والے نے کہا کہ ہمارا صاع رسول اللہ ﷺ کے صاع کے برابر ہے، میں نے پوچھا اس کی دلیل کیا ہے؟ انہوں نے کہا ہم دلیل کل پیش کر دیں گے۔ صبح ہوئی تو انصار و مہاجرین کی اولاد میں سے پچاس کے

قریب افراد جمع ہو گئے، ہر ایک کے پاس چادر کے نیچے صاع تھا۔ ہر ایک نے اپنے اپنے والد اور گھر والوں سے نقل کرتے ہوئے بتایا کہ یہ رسول اللہ ﷺ کے صاع کے برابر ہے۔ میں نے موازنہ کیا تو وہ تمام صاع آپس میں برابر تھے۔ میں نے اس کی مقدار ماپ لی تو وہ $5 \frac{1}{3}$ رطل سے کچھ ہی کم تھا۔ مجھے یہی بات قوی نظر آتی ہے۔ چنانچہ میں نے ابوحنیفہ کا قول

ترک کر کے اہل مدینہ کا قول اختیار کر لیا ہے۔ [تحفة الاحوذی 7/2 ابواب الزکاة باب فی صدقة الزرع و الثمر و الحبوب]

۶۔ امام طحاویؒ بیان کرتا ہے کہ امام ابو یوسفؒ نے فرمایا: میں مدینہ پہنچا تو ایک با اعتماد شخص نے مجھے صاع دکھایا اور کہنے لگا کہ یہ ہے رسول اکرم ﷺ کا صاع۔ میں (ابو یوسف) نے اسے $5 \frac{1}{3}$ رطل پایا۔ امام طحاویؒ کہتا ہے کہ ابن ابی عمرانؒ سے سنا کہ صاع دکھانے والا امام مالکؒ تھا۔ [سابقہ حوالہ]

۷۔ امام علی بن المدینی کا بیان ہے کہ میں نے نبی اکرم ﷺ کا صاع مبارک ماپا تو کھجور کے حساب سے $5 \frac{1}{3}$ رطل پایا۔ [سابقہ حوالہ]

۸۔ امام احمد بن حنبلؒ کا بیان ہے کہ صاع پانچ رطل کا ہوتا ہے اور یہی ابن ابی ذئب کا صاع اور وہ رسول اللہ ﷺ کا صاع ہے۔ [ابو داؤد، کتاب الضہارة ج: ۹۵] پانچ رطل اور $5 \frac{1}{3}$ میں فرق زیادہ نہیں ہے۔ بلکہ عرب میں کسر کا بیان چھوڑ دینے کا رواج بھی تھا۔

۹۔ امام ترمذی فرماتے ہیں کہ رسول اللہ ﷺ کا صاع $5 \frac{1}{3}$ رطل تھا اور اہل کوفہ کا صاع 8 رطل کا ہوتا ہے۔

[سنن الترمذی کتاب الزکاة باب ما جاء فی صدقة الزرع و الثمر و الحبوب]

۱۰۔ علامہ ابن حجر العسقلانی بیان فرماتے ہیں دور نبوت کے صاع کی مقدار $5 \frac{1}{3}$ رطل اور مد کی مقدار $1 \frac{1}{3}$ رطل تھی۔ [فتح الباری کتاب الصوم باب الصوم بالمد، حدیث: ۲۰۶]

۱۱۔ علامہ مبارکپوری فرماتے ہیں کہ صاع مدینہ (حجازی) کے مقابلے میں صاع حجازی ہے، جسے گورنر عراق حجاج بن یوسف ثقفی نے رائج کیا۔ اس کا دوسرا نام عراقی ہے، جو 8 رطل کا ہوتا ہے۔ [تحفة الاحوذی شرح الترمذی ابواب الزکاة باب صدقة الفطر]

۱۲۔ شام کے عظیم سکا لڑاکر و ہبہ زحیلی و دیگر شارحین حدیث کے نزدیک صاع شرعی جس کا دوسرا نام صاع بغدادی بھی ہے۔ وہ 4 مد کا یعنی $5 \frac{1}{3}$ رطل کا ہوتا ہے۔ یعنی کسی درمیانے آدمی کے چار لپ یا جدید اعشاری نظام کے مطابق

2176 گرام ہے۔ یہی رائے امام ابو یوسف، محمد الشیبانی، امام شافعی، فقہائے حجاز اور اہل الحدیث کی ہے۔ جبکہ امام ابو حنیفہ وغیرہ فقہائے عراق کے نزدیک 8 رطل ہے۔ ان کے نزدیک ایک مد 2 رطل کا ہوتا ہے۔ اس حساب سے جدید اعشاری نظام میں اس صاع کا وزن 3800 گرام یا مشہور وزن کے مطابق 2751 گرام ہوتا ہے۔ [الفقہ الاسلامی وادلتہ ۱/۱۴۱-۱۴۶]

۱۳۔ یوگو بلتستان کے ایک پرانے عالم دین، مدرسہ نذیریہ دہلی کے فارغ التحصیل مولانا عبدالرحیم بن محمد علی تبتی کے مد کی سند پر اپنے استاذ مولانا محمد بشیر سہوانی کے دستخط اور آپ کی وساطت سے متصل سند کا تب وحی حضرت زید بن ثابت تک 16 واسطوں سے پہنچتی ہے۔ جس میں ہر شاگرد کا بیان ہے کہ انہوں نے اپنا مد اپنے شیخ کے مد سے برابر کیا۔ اسی تسلسل کے ساتھ آخری دوراوی ابراہیم بن شظیر اور ابو جعفر بن میمون دونوں تابعین نے اپنا اپنا مد حضرت زید بن ثابت کے مد کے ساتھ برابر کیا۔ اس سند میں کہا گیا ہے کہ یہ وہی مد ہے جس کے بارے میں رسول اللہ ﷺ نے یہ دعا فرمائی ”اے اللہ ہمارے صاع اور ہمارے مد میں برکت عطا فرما۔“ [بخاری، مسلم] اور آپ ﷺ اسی مد سے وضوء اور صاع سے غسل فرماتے تھے۔

اسی سند میں مد کی دونوں طرف کا سائز بھی دیا گیا ہے کہ مخروطی طرز پر اوپر کا حصہ تنگ اور نیچے کا حصہ کشادہ ہے۔ [تاریخ اجراء ۲۲ محرم الحرام ۱۳۲۳ھ] درج ہے۔ نیز مولانا رضاء الحق بن محمد جان کرلیس بلتستان (ت ۱۳۶۷ھ) نے بھی سہوانی سے ہی سنہ ۱۳۲۲ھ میں مد نبوی مع سند مذکورہ حاصل کیا تھا۔ [تذکرہ علماء و صوفیائے بلتستان ص ۸۳ مخطوط]

۱۴۔ پروفیسر سعید مجتبیٰ سعیدی آف بھکر فرماتے ہیں: ”حجازی مد کی سند ہمارے پاس بھی موجود ہے، جو شیخ الحدیث مولانا احمد اللہ دہلوی کے پاس موجود مد کے برابر تھا۔ [ہفت روزہ ترجمان دہلی ۲۵ فروری ۱۹۹۴ء] یہی مولانا احمد اللہ مولانا سہوانی کا شیخ ہے۔ احمد اللہ صاحب قیام دہلی کے دوران اس کی نقلیں تیار کر کے اہل علم کو مع السند دیا کرتے تھے اور باقی سند حضرت زید بن ثابت تک ایک ہے۔

۱۵۔ قاری محمد انور بلغاری کی تحقیق بھی یہی ہے۔ آپ نے فقہ احوط کی روشنی میں حساب سے ثابت کیا ہے کہ ایک صاع میں $1/3$ رطل آتا ہے۔ یہی تحقیق مفتی علی محمد بادی کی بھی ہے۔ قاری انور صاحب کی تحقیق پر مفتی عبداللہ چھوڑی، علامہ محمد بشیر، شیخ محمد محسن اشراقی، محمد حسن نوری وغیرہ مشہور علماء و خطبائے نور بخشیہ کی تصدیق مثبت ہے۔ [ماہنامہ نوائے صوفیہ اسلام آباد جنوری ۲۰۰۷]

شرعی دلائل وقرائن اور اہل علم کے اقوال سے یہ بات پایہ ثبوت کو پہنچتی ہے کہ دور نبوت میں حجازی صاع $1/3$ رطل کا ہوتا تھا۔ یہی وجہ ہے کہ صحابہ کرام، تابعین عظام، محدثین و ائمہ دین رحمہم اللہ جمیعاً نے دور نبوت والے حجازی مدنی صاع کو